

**சாராம்சம்:** இனிய குழந்தைகளே, நீங்கள் சற்கதிக்கான தனித்துவமான வழிகாட்டல்களைப் பெற்றிருக்கின்றீர்கள்: “சரீர சமயங்கள் அனைத்தையும் துறந்து ஆத்ம உணர்வுடையவர்கள் ஆகங்கள்! சதா என்னை மாத்திரம் நினைவுசெய்யுங்கள்!”

**கேள்வி:** கடவுள் பெயருக்கும், வடிவத்திற்கும் அப்பாற்பட்டவர் எனக் கூறுபவர்களிடம் நீங்கள் வினவ வேண்டிய வினா என்ன?

**பதில்:** அவர்களிடம் வினவுங்கள்: கீதையில், அர்ச்சனன் ஒரு முடிவற்ற ஒளியின் காட்சியைக் கண்டதாகவும் அதனை சகித்துக் கொள்ள முடியாததால், அதனை நிறுத்துமாறு அவர் வேண்டியதாகவும் கூறப்படுகின்றது, ஆகவே, கடவுள் எவ்வாறு பெயருக்கும், வடிவத்திற்கும் அப்பாற்பட்டவராக இருக்க முடியும்? பாபா கூறுகிறார்: நான் உங்களுடைய தந்தை. ஒரு குழந்தை தனது தந்தையின் வடிவத்தைப் பார்ப்பதில் மகிழ்ச்சியே அடைவார். அதனை சகித்துக் கொள்ள முடியவில்லை என எவ்வாறு அவர் கூறுவார்?

**பாடல்:** கடவுள் உங்கள் வாசற்கதவில் நிற்கிறார். ஓ பக்தரே, உங்கள் புத்தியை நிரப்புங்கள்!

ஓம் சாந்தி. “நாங்கள் மிகவும் ஏழ்மையான நிலையை அடைந்து விட்டோம், ஓ பாபா, எங்கள் அனைவருடைய புத்தியையும் நிரப்புங்கள்!” எனப் பக்தர்கள் பாடுகிறார்கள். பக்தர்கள் தொடர்ந்தும் பிறவிபிறவியாக இதைப் பாடுகிறார்கள். சத்தியயுகத்தில் பக்தி இல்லை. அங்கு தூய தேவர்களே இருக்கிறார்கள். பக்தர்களை ஒருபொழுதும் தேவர்கள் என அழைக்க முடியாது. மறுபிறவி எடுத்த பின்னர், சுவர்க்கவாசிகளாக இருந்த தேவர்கள், நரகவாசிகளாகவும், வழிபடுபவர்களாகவும், கடனாளிகளாகவும் ஆகிவிட்டார்கள். தந்தை இங்கமர்ந்திருந்து குழந்தைகளாகிய உங்களுக்கு விளங்கப்படுத்துகிறார். எந்த ஒரு மனிதருக்கும் தந்தையைத் தெரியாது. தந்தை வரும்பொழுது மாத்திரமே, அவரால் தனது சொந்த அறிமுகத்தைக் கொடுக்க முடியும். கடவுள் மாத்திரமே பாபா என அழைக்கப்படுகிறார். பக்தர்கள் அனைவருக்கும் ஒரேயொரு கடவுளே இருக்கிறார். ஏனைய அனைவரும் பக்தர்கள் ஆவார்கள். கிறிஸ்துவ ஆலயங்களுக்குச் செல்லும் மக்களும் நிச்சயமாகப் பக்தர்களே ஆவார்கள். இந்நேரத்தில் அனைவரும் தூய்மையற்றவர்களும், தமோபிரதானானவர்களும் ஆவார்கள். இதனாலேயே அவர்கள் கூவியழைக்கிறார்கள்: தூய்மையற்றவர்களைத் தூய்மையாக்குபவரே, வாருங்கள்! ஓ பாபா, பக்தர்களாகிய எங்களின் புத்தியை நிரப்புங்கள்! பக்தர்கள் கடவுளிடம் செல்வத்துக்காக வேண்டுகிறார்கள். குழந்தைகளாகிய நீங்கள் எதனை வேண்டுகிறீர்கள்? நீங்கள் கூறுகிறீர்கள்: பாபா, எங்களைச் சுவர்க்க அதிபதிகளாக ஆக்குங்கள். அங்கு எல்லையற்ற செல்வம் இருக்கிறது. அங்கு வைரங்களும், இரத்தினங்களும் பதிக்கப்பட்ட மாளிகைகள் இருக்கின்றன. உங்கள் ஆஸ்தியான இராச்சியத்தைக் கடவுளிடமிருந்து நீங்கள் பெறுகிறீர்கள் என்பதை நீங்கள் இப்பொழுது அறிவீர்கள். இதுவே உண்மையான கீதை ஆகும். அது கீதையல்ல. பக்தி மார்க்கத்துக்காக அவர்கள் அச்சமயநூல்கள் போன்றவற்றை எழுதியுள்ளார்கள். கடவுள் அவர்களுக்கு ஞானத்தைக் கொடுத்ததில்லை. உங்களைச் சாதாரண மனிதர்களிலிருந்து நாராயணனாக மாற்றுவதற்காகக் கடவுள் உங்களுக்கு இந்நேரத்தில் இராஜயோகத்தைக் கற்பிக்கிறார். ஓர் அரசருடன் நிச்சயமாகப் பிரஜைகளும் இருப்பார்கள். அங்கு இலக்ஷ்மியும் நாராயணனும் மாத்திரம் இருக்க மாட்டார்கள்; அங்கு முழு இராச்சியமும் இருக்கும். கடவுள் யார் என்பதை குழந்தைகளாகிய நீங்கள் இப்பொழுது புரிந்து கொண்டிருக்கின்றீர்கள். வேறு எந்த மனிதருக்கும் அவரைத் தெரியாது. தந்தை கூறுகிறார்: நீங்கள் தந்தையாகிய, கடவுளைப் பற்றிப் பேசுகிறீர்கள். ஆகவே உங்கள் தந்தையாகிய கடவுளின் பெயர், வடிவம், தேசம், காலம் என்ன? என என்னிடம் கூறுங்கள். அவர்கள் கடவுளையோ அல்லது அவருடைய படைப்பையோ அறிய மாட்டார்கள். தந்தை வந்து கூறுகிறார்: நான் ஒவ்வொரு கல்பத்திலும் சங்கமயுகத்தில் வருகிறேன். படைப்பவராகிய நான் மாத்திரமே, வந்து உங்களுக்குப் படைப்பின் ஆரம்பம், மத்தி, இறுதியின் இரகசியங்களைக் கூறுகிறேன். அவர் பெயருக்கும் வடிவத்திற்கும் அப்பாற்பட்டவர் எனவும், ஆகவே அவரால் வரமுடியாது எனவும் மக்களிடம் சிலர் கூறுகிறார்கள். தந்தை வந்துள்ளார் என்பதை நீங்கள் அறிவீர்கள். அசரீரியான சிவனின் பிறந்தநாள் நினைவுகூரப்படுகிறது, கிருஷ்ணரின் பிறந்தநாளும் நினைவுகூரப்படுகிறது. கிறிஸ்து எப்பொழுது பிறப்பெடுத்தார் எனவும், அவர் எப்பொழுது அச்சமயத்தை ஸ்தாபித்தார் எனவும் கிறிஸ்துவர்கள் அறிந்துள்ளதைப் போன்றே, சிவனின் பிறந்தநாள் எப்பொழுது என்பதையும் மக்கள் அறிந்துகொள்ள வேண்டும். இது பாரதத்தைக் குறிப்பிடுகிறது. பாரதத்தின் புத்தியைக் கடவுள் எப்பொழுது நிரப்புகிறார்? பக்தர்கள் கூவியழைக்கிறார்கள்: ஓ கடவுளே, எங்கள் புத்தியை நிரப்புங்கள்! எங்களைச் சற்கதிக்குள் எடுத்துச் செல்லுங்கள், ஏனெனில் நாங்கள் சீரழிந்தும், தமோபிரதானாகவும் இருக்கிறோம். ஆத்மாக்கள் சரீரத்தினுடாக அனைத்தையும் அனுபவம் செய்கிறார்கள். ஆத்மாக்கள் செயல்களின் தாக்கத்துக்கு அப்பாற்பட்டவர்கள் என மக்கள், சாதுக்கள், புனிதர்கள் போன்றோர் கூறுகிறார்கள். ஆத்மாவில் நல்ல, தீய சம்ஸ்காரங்கள் உள்ளன என அவர்கள் கூறுகிறார்கள். இதன் அடிப்படையிலேயே ஆத்மாக்கள் பிறப்பெடுக்கிறார்கள். பின்னர் ஆத்மாக்கள் செயல்களின் தாக்கத்துக்கு அப்பாற்பட்டவர்கள் என அவர்கள் கூறுகிறார்கள். இதை விளங்கப்படுத்தக்கூடிய ஒரு புத்திசாலி நபரேனும் இல்லை. இதைப் பற்றிய எண்ணற்ற அபிப்பிராயங்களும் உள்ளன. தங்கள் வீட்டுமும், குடும்பத்துடனும் முகங்கோணுபவர்கள் சென்று சமயநூல்களை உருவாக்குகிறார்கள். ஒரு ஸ்ரீமத் பகவத் கீதா மாத்திரமே உள்ளது. வியாசரால் எழுதப்படும் சுலோகங்கள் (வாசகங்கள்) கடவுளால் பேசப்பட்டவை அல்ல. ஞானக்கடலான, அசரீரியான கடவுள் இங்கமர்ந்திருந்து கடவுள் ஒருவரே எனக் குழந்தைகளாகிய உங்களுக்கு விளங்கப்படுத்துகிறார்.

பாரத மக்கள் இதை அறியார்கள். கடவுளின் வழிமுறைகள் தனித்துவமானவை என அவர்கள் பாடுகிறார்கள். நல்லது, எவ்வழிமுறை தனித்துவமானது? கடவுளின் வழிமுறைகள் தனித்துவமானவை எனக் கூறியவர் யார்? ஆத்மாவே இதைக் கூறுகிறார். சற்கதிக்காக அவர் கொடுக்கின்ற வழிகாட்டல்களே, ஸ்ரீமத் என அழைக்கப்படுகின்றன. நான் வந்து உங்களுக்கு ஒவ்வொரு கல்பத்திலும் விளங்கப்படுத்துகிறேன்: மன்மனபவ! சரீர சமயங்கள் அனைத்தையும் துறந்து ஆத்ம உணர்வுடையவர்கள் ஆகங்கள்! சதா என்னை மாத்திரம் நினைவுசெய்யுங்கள்! நீங்கள் இப்பொழுது மனிதர்களிலிருந்து தேவர்களாக ஆகுகிறீர்கள். இலக்ஷ்மியும் நாராயணனுமாக ஆகுவதே இந்த இராஜயோகத்தின் இலக்கும், இலட்சியமும் ஆகும். கற்பதனால் நீங்கள் ஓர் அரசராக ஆக முடிகின்ற வேறெந்தப் பாடசாலையும் இல்லை. கீதையில் மாத்திரம் கூறப்படுகிறது: நான் குழந்தைகளாகிய உங்களுக்கு இராஜயோகத்தைக் கற்பிக்கிறேன். அரசர்கள் எவருக்கும் எந்த இராச்சியமும் இல்லாத பொழுது மாத்திரமே நான் வருகிறேன். எந்த ஒரு மனிதருக்கும் என்னை சந்நேனும் தெரியாது! பாபா கூறுகிறார்: குழந்தைகளாகிய நீங்கள் உருவாக்கியுள்ள பெரிய சிவலிங்கம் என்னுடைய வடிவம் அல்ல. கடவுள் அநாதியானவரும், முடிவற்ற ஒளியும், அவர் மிகவும் பிரகாசமானவரும் என மக்கள் கூறுகிறார்கள். அர்ச்சுனன் இதைப் பார்த்துக் கூறினார்: அதை நிறுத்துங்கள்! என்னால் அதை மேலும் தாங்கிக் கொள்ள முடியவில்லை! ஓ! ஆனால் ஒரு குழந்தை தனது தந்தையைப் பார்க்கும்பொழுது, தன்னால் அவருடைய வடிவத்தைப் பொறுத்துக் கொள்ள முடியவில்லை எனக் கூறுவது எவ்வாறு சாத்தியமாகும்? தனது தந்தையைப் பார்ப்பதில் ஒரு குழந்தை சந்தோஷப்படுவார், இல்லையா? தந்தை கூறுகிறார்: எனக்கு அத்தகையதொரு வடிவம் இல்லை. நானே பரமதந்தை, அதாவது, நானே அப்பால் வசிக்கும் பரமாத்மாவாகிய கடவுள் ஆவேன். கடவுளே மனித உலக விருட்சத்தின் விதை என்பதும் நினைவுகூரப்பட்டுள்ளது. பக்தர்கள் அவரைப் புகழ்கிறார்கள்! சத்திய, திரேதா யுகங்களில் எவரும் அவரைப் புகழ்வதில்லை, ஏனெனில் அங்கு சந்தோஷம் உள்ளது. துன்பவேளையின் போதே, அனைவரும் கடவுளை நினைவுசெய்கிறார்கள் எனவும், எவரும் அவரைச் சந்தோஷ வேளையின் போது நினைவுசெய்வதில்லை எனவும் கூறப்பட்டுள்ளது. மக்கள் இதன் அர்த்தத்தைப் புரிந்துகொள்வதில்லை. அவர்கள் தொடர்ந்தும் அதைக் கிளிகளைப் போன்று மீண்டும் மீண்டும் கூறுகிறார்கள்! அங்கு எப்பொழுது சந்தோஷம் உள்ளது? அங்கு எப்பொழுது துன்பம் உள்ளது? இது பாரதத்தின் விடயமாகும். 5000 வருடங்களுக்கு முன்னர் அது சுவர்க்கமாக இருந்தது, பின்னர் அது திரேதா யுகத்தில் இரு கலைகளால் குறைவடைந்தது. சத்திய, திரேதா யுகங்களில் துன்பத்தின் குறிப்பே கிடையாது. அது சந்தோஷ தாமம் ஆகும். “சுவர்க்கம்” எனக் கூறுவதனால், உங்கள் வாய் இனிப்பூட்டப்படுகிறது. சுவர்க்கத்தில் எவ்வாறு துன்பம் இருக்க முடியும்? அங்கு கம்சன், ஜரசந்தன் போன்ற அசுரர்கள் இருந்தார்கள் எனக் கூறப்பட்டுள்ளது, ஆனால் அது சாத்தியமல்ல. தீவிர பக்தி செய்வதனால், தாங்கள் காட்சிகளைக் காண்பார்கள் எனவும், கடவுளின் ஒரு காட்சியைக் காண்பது என்றால் கடவுளைச் சந்திப்பது என்பதாகும் எனவும் பக்தர்கள் நம்புகிறார்கள். அவர்கள் இலக்ஷ்மியை வழிபட்டு, அவருடைய ஒரு காட்சியைக் காணும்பொழுது, தாங்கள் அனைத்தையும் அடைந்து விட்டார்கள் என நம்புவதுடன், அத்துடன் அவர்கள் சந்தோஷப்படுகிறார்கள். எவ்வாறாயினும், அது ஒன்றுமேயில்லை! அவர்கள் தற்காலிகச் சந்தோஷத்தை மாத்திரம் பெறுகிறார்கள். அவர்களுக்கு ஒரு காட்சி கிடைத்தது, அவ்வளவு தான்! அவர்கள் முக்தியையோ அல்லது ஜீவன்முக்தியையோ பெற்றார்கள் என்பதல்ல; முற்றிலும் இல்லை. பாபா ஏணியைப் பற்றியும், எவ்வாறு பாரதம் அதிமேன்மையாக இருக்கிறது எனவும் விளங்கப்படுத்தியுள்ளார். கடவுளும் அதிமேன்மையானவர் ஆவார். இலக்ஷ்மியும் நாராயணனுமே பாரதத்தில் அதியுயர்ந்த ஆஸ்தியைப் பெற்றவர்களாக இருந்தார்கள். அது சுவர்க்கமாக இருந்தபொழுது, அனைவரும் சதோபிரதானாக இருந்தார்கள், பின்னர், கலியுக இறுதியில், அனைவரும் தமோபிரதானாக இருக்கிறார்கள். தாங்கள் முழுமையாகவே தூய்மையற்றவர்களாக ஆகிவிட்டார்கள் என அவர்கள் கூவியழைக்கிறார்கள். தந்தை கூறுகிறார்: நான் சக்கரத்தின் சங்கமயுகத்தில் உங்களுக்கு இராஜயோகத்தைக் கற்பிப்பதற்கு வருகிறேன். நான் யார் என்பதையோ நான் என்ன செய்கின்றேன் என்பதையோ எவரும் மிகச்சரியாக அறிய மாட்டார்கள். உங்கள் மத்தியிலும், நீங்கள் செய்யும் முயற்சிக்கேற்ப, வரிசைக்கிரமமாக என்னை நீங்கள் அறிந்திருக்கின்றீர்கள். அவர்களுக்கு ஏணியின் படத்தைக் காட்டுங்கள். இதுவே பாரதத்தின் ஏணியாகும். சத்தியயுகத்தில் தேவர்கள் இருந்தார்கள். 5000 வருடங்களுக்கு முன்னர் பாரதம் அவ்வாறு இருந்தது. சமயநூல்களில், சக்கரத்தின் காலஎல்லையை அவர்கள் நூறாயிரக்கணக்கான வருடங்கள் எனக் காண்பித்துள்ளார்கள். தந்தை கூறுகிறார்: அது நூறாயிரக்கணக்கான வருடங்கள் அல்ல. ஆனால் 5000 வருடங்கள் மாத்திரமேயாகும். சத்திய, திரேதா யுகங்கள் புதிய உலகமும், துவாபர, கலியுகங்கள் பழைய உலகமுமாகும். அது அரைக்கு அரைவாசியாகும். பாரத மக்களாகிய நீங்கள் புதிய உலகில் வசித்தீர்கள். தந்தை விளங்கப்படுத்துகிறார்: இனிய குழந்தைகளே, நீங்கள் இப்பொழுது உங்கள் பிறவிகளை அறிவீர்கள், ஆனால் அங்கு ஓர் இரதம் போன்றவற்றைப் பற்றிய குறிப்பு ஏதும் கிடையாது. கிருஷ்ணர் சத்தியயுகத்தின் ஓர் இளவரசர் ஆவார். கிருஷ்ணரின் அதே ரூபத்தை ஒரு தெய்வீகக்காட்சி இன்றிக் காண முடியாது. அவர் சத்தியயுகத்தில் உயிருள்ள ரூபத்தில் இருந்தார். அவருக்கு வேறெந்த நேரத்திலும் அதே ரூபம் மீண்டும் இருக்க முடியாது. அவருடைய பெயர், வடிவம், தேசம், காலம் மாறுகிறது. அவர் 84 பிறவிகளை எடுக்கிறார். 84 பிறவிகளில், அவர் 84 பெற்றோர்களைப் பெறுகிறார். அவருக்கு வேறுபட்ட பெயர்கள், வடிவங்கள், தொழில்கள் உள்ளன. இது பாரதத்துக்கான ஏணி மாத்திரமேயாகும். நீங்கள் இப்பொழுது பிராமண குலத்தின் அலங்காரம் ஆவீர்கள். முன்னைய கல்பத்திலும் தந்தை உங்களைத் தேவர்களாக ஆக்கினார். நீங்கள் அங்கு அதிமேன்மையான செயல்களைப் புரிந்தீர்கள். நீங்கள் 21 பிறவிகளுக்குச் சதா சந்தோஷமாக இருந்தீர்கள். பின்னர் யார்

உங்களைச் சீரழிவிற்குள் அழைத்து வந்தார்? நான் உங்களுக்கு முன்னைய கல்பத்தில் சற்கதியை அருளினைன், பின்னர் 84 பிறவிகளை எடுக்கையில், நீங்கள் நிச்சயமாகக் கீழே வரவேண்டியிருந்தது. நீங்கள் சூரிய வம்சத்தில் எட்டு பிறவிகளையும், சந்திர வம்சத்தில் 12 பிறவிகளையும் எடுத்தீர்கள், தொடர்ந்தும் இவ்வழியில் கீழே வந்தீர்கள். நீங்கள் வழிபடத்தகுதிவாய்ந்த தேவர்களாக இருந்தீர்கள், நீங்கள் இப்பொழுது வழிபடுபவர்களாக ஆகிவிட்டீர்கள். பாரதம் இப்பொழுது ஏழ்மை நிலையை அடைந்துள்ளது. கடவுள் பேசுகிறார்: நீங்கள் 100% தூய்மையாகவும், செழிப்பாகவும், சதா ஆரோக்கியமானவர்களாகவும், சதா செல்வந்தர்களாகவும் இருந்தீர்கள். அங்கு நோய் அல்லது துன்பத்தைப் பற்றிய குறிப்பே கிடையாது. அது சந்தோஷ தாமமாக இருந்தது. அது அல்லாவின் பூந்தோட்டம் என அழைக்கப்படுகின்றது. கடவுள் பூந்தோட்டத்தை ஸ்தாபித்தார். தேவர்களாக இருந்தவர்கள் இப்பொழுது முட்களாக ஆகிவிட்டார்கள். அது இப்பொழுது ஒரு முட்காடு ஆகிவிட்டது. ஒரு காட்டில் உள்ள முட்கள் உங்களைக் குத்துகின்றன. தந்தை கூறுகிறார்: காமமே கொடிய எதிரியாகும், அதை வெற்றிகொள்ளுங்கள்! அது ஆரம்பம் முதல், மத்தியினாடாக, இறுதிவரைக்கும் உங்களுக்குத் துன்பத்தையே கொடுத்துள்ளது. ஒருவருக்கொருவர் காமவாளைப் பயன்படுத்துவது மகா பாவமாகும். தந்தை இங்கமர்ந்திருந்து தனது சொந்த அறிமுகத்தைக் கொடுக்கிறார்: நானே பரந்தாமத்தில் வசிக்கின்ற பரமாத்மா ஆவேன். நான் உலகின் விதை எனவும், பரமாத்மாவாகிய அனைவரினதும் தந்தை எனவும் அழைக்கப்படுகிறேன். ஆத்மாக்கள் அனைவரும் தந்தையைக் கூவியழைக்கிறார்கள்: ஓ பரமாத்மாவாகிய பரமதந்தையே! ஆத்மாக்களாகிய நீங்கள் நட்சத்திரங்களைப் போன்று இருப்பதைப் போன்றே, பரமாத்மாவாகிய பாபாவும், ஒரு நட்சத்திரம் ஆவார். அவர் சிறிதாகவோ அல்லது பெரிதாகவோ இருப்பதில்லை. தந்தை கூறுகிறார்: நான் பெருவிரல் உருவத்தை உடையவர் அல்ல. நானே பரமாத்மாவாகிய, ஆத்மாக்களாகிய உங்கள் அனைவரினதும் தந்தை ஆவேன். அவர் பரமாத்மாவாகிய ஞானம்-நிறைந்தவர் என அழைக்கப்படுகிறார். தந்தை விளங்கப்படுத்துகிறார்: நானே ஞானம்-நிறைந்தவரும், மனித உலக விருட்சத்தின் விதையும் ஆவேன். நானே பரமாத்மாவாகிய, கடவுளான, சத்தியமும், உணர்வுள்ளவரும், பேராணந்த சொருபமும், ஞானக்கடலும், சந்தோஷக்கடலும் ஆவேன். அதிகளவு புகழ் உள்ளது! பெயர், வடிவம், தேசம், காலம் இல்லாதுவிடின், அவர்கள் யாரைக் கூவியழைப்பார்கள்? சாதுக்களும், புனிதர்களும் உங்களுக்குப் பக்தி மார்க்கத்தின் சமயநூல்களைக் கூறுகிறார்கள். நான் வந்து உங்களுக்கு இராஜயோகத்தைக் கற்பிக்கிறேன். தந்தை விளங்கப்படுத்துகிறார்: நீங்கள் என்னைத் தூய்மையாக்குபவராகிய, ஞானக்கடல் என அழைக்கிறீர்கள். நீங்கள் மாஸ்டர் ஞானக்கடல்கள் ஆகுகிறீர்கள். நீங்கள் ஞானத்தினாடாகச் சற்கதியையும் பெறுகிறீர்கள். தந்தை மாத்திரமே பாரதத்துக்குச் சற்கதியை அருள்கிறார். அனைவருக்கும் சற்கதியை அருள்பவர் ஒருவரே ஆவார். யார் அனைவரையும் சீரழிந்தவர்கள் ஆக்கியவர்? இராவணன்! யார் உங்களுக்கு இவை அனைத்தையும் விளங்கப்படுத்துபவர்? பரமாத்மா ஆவார். ஓர் ஆத்மா ஒரு நட்சத்திரத்தைப் போன்ற, மிகவும் சூட்சுமமானவர் ஆவார். நாடகத்தில் கடவுளும் ஒரு பாகத்தை நடிக்கிறார். அவரே படைப்பவரும், இயக்குனரும், பிரதான நடிகரும் ஆவார். அதிமேலான நடிகர் யார் என்பதைத் தந்தை விளங்கப்படுத்துகிறார். அவர் கடவுளும், அதிமேலானவரும் ஆவார். அவருடனேயே ஆத்மாக்களான நீங்கள் அனைவரும் வசிக்கின்றீர்கள். கடவுளே அவைரையும் கீழே அனுப்புகிறார் என அவர்கள் கூறுகிறார்கள். இதுவும் புரிந்துகொள்ளப்பட வேண்டியதொன்றாகும். நாடகம் அநாதியாக, ஏற்கனவே நிச்சயிக்கப்பட்டதாகும். தந்தை கூறுகிறார்: நீங்கள் என்னை ஞானக்கடல் எனவும், முழு உலகினதும் ஆரம்பம், மத்தி, இறுதியை அறிந்தவரும் என அழைக்கிறீர்கள். இவர் வேதங்களையும், சமயநூல்களையும் கற்றவர் எனத் தந்தை அறிவார். தந்தை கூறுகிறார்: நான் உங்களுக்குச் சமயநூல்கள் அனைத்தினதும் சாராம்சத்தை பிரஜாபிதா பிரம்மாவினாடாகக் கூறுகிறேன். விஷ்ணுவின் தொப்புள் கொடியிலிருந்து பிரம்மா வெளித்தோன்றியதாகக் காண்பிக்கப்பட்டுள்ளது. அவர் எங்கிருந்து வெளித்தோன்றினார்? இங்கு மனிதர்கள் நிச்சயமாக இருக்க வேண்டும். பிரம்மா அவருடைய தொப்புள்க் கொடியிலிருந்து வெளிப்பட்டார், பின்னர் கடவுள் இங்கமர்ந்திருந்து உங்களுக்கு வேதங்கள், சமயநூல்கள் அனைத்தினதும் சாராம்சத்தை அவரினாடாக விளங்கப்படுத்தினார். தனது சொந்தப் பெயர், ரூபம், தேசம், காலநேரத்தைப் பற்றியும் அவர் உங்களுக்கு விளங்கப்படுத்தியுள்ளார். அவரே மனித உலக விருட்சத்தின் விதையாவார். எவ்வாறு இவ்விருட்சம் உருவாக்கப்பட்டு, பராமரிக்கப்பட்டு, பின்னர் அழிக்கப்படுகிறது என்பதை எவரும் அறியார். இது பல்வகை விருட்சம் என அழைக்கப்படுகிறது. தங்களுக்குரிய நேரத்தில் வரிசைக்கிரமமாக அவர்கள் அனைவரும் கீழே வருகிறார்கள். நான் முதலாவதாகிய தேவ தர்மத்தை ஸ்தாபிக்கிறேன், ஏனெனில் அத்தர்மம் இப்பொழுது இல்லை. தந்தை கூறுகிறார்: அனைவருடைய புத்தியும் மிகவும் சீரழிந்ததாக ஆகிவிட்டது! மக்கள் தேவர்களையும், இலக்ஷ்மி நாராயணனையும் வழிபடுகிறார்கள், ஆனால், இவ்வுலகில் அது எப்பொழுது அவர்களுடைய இராச்சியமாக இருந்தது என்பதை அவர்கள் அறியார்கள். பாரதத்தின் அந்தத் தேவதர்மம் இப்பொழுது இல்லை; விக்ரிகர்கள் மாத்திரமே எஞ்சியுள்ளனர். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. மாஸ்டர் (master) ஞானக்கடல்கள் ஆகி, தூய்மையற்றதைத் தூய்மையாக்குவதற்குச் சேவை செய்யுங்கள். தந்தை உங்களுக்கு விளங்கப்படுத்தியுள்ள அனைத்து சமயநூல்களின் சாராம்சத்தையும் நினைவுசெய்து, சதா முகமலர்ச்சியுடன் இருங்கள்.
2. ஒரே தந்தையின் ஸ்ரீமத்தை ஒவ்வொரு கணமும் பின்பற்றுங்கள். சரீர சமயங்கள் அனைத்தையும் துறந்து ஆத்ம உணர்வுடையவர்கள் ஆகுவதற்கு முயற்சி செய்யுங்கள்.

**ஆசீர்வாதம்:** உங்கள் நடைமுறை உதாரணத்தின் மூலம் மேன்மையான பாக்கியத்தைக் கொண்டிருந்து, தந்தையை வெளிப்படுத்துவீர்களாக. விபரங்களை தெளிவுபடுத்துவதற்காக பல வகையான உதாரணங்கள் கொடுக்கப்படுகின்றன, ஆனால் நடைமுறை உதாரணமாக இருப்பதே அதி மேன்மையான உதாரணமாகும். நீங்கள் யார் மற்றும் நீங்கள் யாருக்கு உரியவர் என்ற விழிப்புணர்வை பேணுவதே நடைமுறை உதாரணமாகும். தமது உண்மையான வடிவத்தில் ஸ்திரமாக நிலைத்திருக்கின்ற குழந்தைகள் தந்தையை வெளிப்படுத்துவதற்கு கருவிகள் ஆகுகின்றார்கள். அவர்களின் பாக்கியத்தை பார்க்கும் போது, அவர்களின் பாக்கியத்தை உருவாக்குபவர் இயல்பாகவே நினைவுசெய்யப்படுகின்றார்.

**சுலோகம்:** தமது கருணை நிறைந்த பார்வையினால் ஒவ்வொரு ஆத்மாவையும் மாற்றுபவர்களே புண்ணியாத்மாக்கள் ஆவார்கள்.

\*\*\*ஓம் சாந்தி\*\*\*